



د ستراتېژیکو او سیمه ییزو څېړنو مرکز

## تحليل هفته

شماره: ۳۰۹ (از ۱۵ الی ۲۲ سرطان ۱۳۹۸ هـ ش)

این نشریه مجموعه تحلیل رویدادهای مهم سیاسی، امنیتی، اقتصادی و اجتماعی هفته‌واری است که به زبان‌های پشتو، دری، انگلیسی و عربی، توسط مرکز مطالعات استراتژیک و منطقوی تهیه و نشر می‌گردد، تا نهادهای سیاست‌گذار و مراجع پالیسی‌ساز از آن استفاده نمایند.

آنچه در این شماره می‌خوانید:

### افغان سوله او په دوحه کې بين الافغاني غونډه

- ۲..... د سولې بين الافغاني خبرې
- ۳..... په دوحه کې بين الافغاني ناسته
- ۴..... د دوحې د بين الافغاني غونډې په اړه غبرگونونه
- ۵..... پرېکړه لیک ته لنډه کتنه
- ۶..... 1- د نرمې ژبې کارول
- ۶..... 2- د تاوتریخوالي پر کمولو ټینګار
- ۷..... 3- د دیني او مذهبي اقلیتونو د حقوقو تأمین
- ۸..... 4- سولې ته د رسېدو لار (نقشه)
- ۹..... پایله

## افغان سوله او په دوحه کې بين الافغاني غونډه



افغانستان کې د جگړې د پای ته رسولو په موخه د سرطان میاشتي پر ۱۶ او ۱۷ مه نېټه د طالبانو، یو شمېر افغان حکومتی چارواکو، سیاستوالو او مدني فعالانو ترمنځ دوه ورځنۍ بین الافغاني غونډه تر سره شوه.

له کابل دوحې ته په ورغلي پلاوي کې د یو شمېر ښځو په گډون ۵۳ کسان شامل وو، د طالبانو له اړخه په دې خبرو کې ۱۷ کسيزې ډلې گډون درلود. دغه غونډه چې د جرمني او قطر هېوادونو په کوربتوب جوړه شوې وه د دواړو لوريو د هوکړې له مخې گډونوالو پکې په انفرادي توگه برخه واخيستله.

افغان حکومت، طالبانو، امریکا، قطر، جرمني، نړيوالې ټولنې، د ناستې گډونوالو او ډېری بهرینو هېوادونو له دې بین الافغاني ناستې څخه تود هرکلی وکړ.

په دې تحلیل کې موږ هڅه کړې د سولې په تړاو د بین الافغاني خبرو مخینه بیان کړو، د دوحې کنفرانس پایلې، غبرگونونه او آیا دا غونډه به د افغان حکومت او طالبانو تر منځ د مخامخ خبرو اترو لپاره لاره پرانیزي یا نه؟

## د سولې بين الافغاني خبرې

د بين الافغاني خبرو له لارې په افغانستان کې د روانې جگړې د پای ته رسېدو په موخه له نږدې يوې لسيزې راهيسې هڅې کېږي. چې په نړيوالو کنفرانسونو کې چې په جرمني، ترکيه، ناروې کې تر سره شوي او پگواش غونډو کې افغان سياسيونو له طالبانو سره کتلي دي چې دا هڅې د ملي يووالي حکومت په راتگ سره لا گړندی شوې.

خو مياشتې وړاندې (د ۱۳۹۷ هـ ش کال د سلواغې په ۱۶ مه او ۱۷ مه) د روسيې په پلازمېنه مسکو کې په لومړي ځل د طالب استازو او يو شمېر افغان سياستوالو، جهادي رهبرانو او د پخواني ولسمشر حامد کرزي په گډون پخوانيو لورپوړو حکومتي چارواکو ترمنځ د افغان سولې په تړاو يوه بې سارې دوه ورځنۍ ناسته وشوه، چې په پای کې يې د گډونوالو له خوا گډه اعلاميه هم خپره شوه.

د مسکو ناسته که څه هم د ملي يووالي حکومت رد کړه او نه يوازې دا چې کوم حکومتي چارواکي رسماً د حکومت په استازيتوب گډون پکې ونه کړ؛ بلکې د حکومت له توند غبرگون او نيوکو سره هم مخ وه؛ خو بيا هم دغې غونډې په پراخه کچه بين الافغاني خبرو اترو ته د زمينې برابرېدلو لپاره هيلې راوټوکولې. د مسکو بين الافغاني غونډې د پرېکړې له مخې، د دغې لړۍ دويمه ناسته د قطر په پلازمېنه دوحه کې پلان شوې وه او له همدې کبله بېلابېلو لورو په ځانگړې توگه د افغانستان د سولې لپاره د امريکا ځانگړي استازي زلمي خليلزاد هڅې پيل کړې، خو په دې غونډه کې د افغان حکومت استازي هم گډون وکړي.

دا چې افغان حکومت په دې غونډه کې د خپلو استازو د گډون پرېکړه وکړه، د دغې لړۍ د برياليتوب لپاره يو ارزښتناک فرصت برابر شو؛ خو له بده مرغه په دې تړاو بېلابېل خنډونه د دې لامل شول، چې دا غونډه تر سره نشي.

همدارنگه د افغانستان او روسيې د سياسي اړيکو د سليزي د لمانځنې په پار د روان لمريز کال د غبرگولي مياشتې په ۷ مه او ۸ مه نېټه باندې د مسکو په کوربتوب غونډه جوړه شوې وه. چې ورته د ملا برادر اخوند په مشرۍ طالب چارواکو، جهادي رهبرانو او د پخواني ولسمشر حامد کرزي په گډون پخوانيو لورپوړو حکومتي چارواکو برخه درلوده، د افغان- مسکو د اړيکو د لمانځنې تر څنگ افغان سياسيون او طالب چارواکي د افغان کشالي په تړاو د دويم ځل لپاره سره جرگه شول.

د سولې په اړه يې په مهمو موضوعاتو لکه: دواړو لوريو پر اوربند، د ملکي خلکو د ژوندانه په حفاظت، د بنديانو اړوند مسائلو، له افغانستان څخه د بهرنيو ځواکونو پر وتلو، د بهرنيو لاسوهنو پر بندولو، د راتلونکې نظام په څرنگوالي، ملي حاکمیت، ځمکنۍ بشپړتيا، د ملي وحدت پر تحکيم، د بنځو پر حقوقو او نورو مسائلو گټور او ژغورونکي بحثونه وکړل.

### په دوحه کې بين الافغاني ناسته

ټاکل شوې وه د وري (حمل) په ۳۱ مه او د ثور په اوله نېټه د قطر په پلازمېنه دوحه کې د بين الافغاني تفاهم يوه مهمه غونډه جوړه شي؛ خو د دغې غونډې د گډونوالو په تړاو شته اختلافات د دې سبب شول چې دا غونډه وځنډيږي.

له اورده ځنډ وروسته د سرطان مياشتې په ۱۶ مه او ۱۷ مه نېټه باندې د قطر او جرمني په کوربتوب د قطر پلازمېنه دوحه کې بين الافغاني تفاهم مهمه غونډه جوړه شوه. په دې غونډه کې طالبانو، يو شمېر افغان حکومتي چارواکو، سياستوالو او مدني فعالانو برخه درلوده. د دې غونډې نه مخکې د طالبانو او امريکا د اووم پړاو خبرې جريان درلود چې د دې غونډې په پار امريکا او طالبانو خبرې د دوه ورځو لپاره وځنډولې او د دوه ورځو ځنډ وروسته د امريکا او طالبانو تر منځ خبرې بېرته پيل شوې.

د قطر چارواکو د بين الافغاني ناستې گډونوالو ته د ښه راغلاست ترڅنگ وويل چې دا ناسته په نړيواله کچه څارل کېږي او ډېره تمه ترې کېږي خو په وينا يې دا ناسته به د دوی له تمې سره سم پایله ولري. دغه راز د افغانستان او پاکستان له پاره د جرمني استازي مارکس پوتزويل هم د بين الافغاني غونډې گډونوالو ته وويل چې دا يو ښه فرصت دی چې تاسو د افغانستان د راتلونکې په هکله خبرې وکړئ.

همدا راز د غونډې گډونوالو د غونډې د پای ته رسېدو سره سم هيله مندي وښوده او زياته يې کړه چې دا غونډه د تېرو بين الافغاني غونډو چې په مسکو کې جوړې شوې وې ډېره رغوونکې او په ښه فضا کې تر سره شوه د افغان کښالي د حل په پار د دواړو لوريو تر منځ رښته بحثونه وشول چې په ډېری نقاتو باندې د نظر نېږدوالی موجود ؤو.

په دې ناسته کې متين بېگ، نادر نادري او شهريزاد اکبر هغه درې کسان ؤو، چې دا مهال په افغان حکومت کې دندې لري، خو په دې غونډه کې يې د افغان حکومت استازولي نه کوله.

همدا راز د سولې عالي شورا معاون حاجي دين محمد او د دارالانشاه معاون او سرپرست انجنير فرهاد الله فرهاد هم په انفرادي بڼه برخه درلوده.

غونډه له دوه ورځو بحثونو وروسته د سرطان مياشتې په ۱۷ مه نېټه ماسخوتن ناوخته د يوې گډې اعلاميې په خپرولو سره پای ته ورسېده.

### د دوحې د بين الافغاني غونډې په اړه غبرگونونه

د افغان سولې لپاره د امريکا ځانگړي استازي زلي خليلزاد ويلي قطر کې د افغانانو خپلمنځي خبرې د څلورنست کلنې جگړې او کړاوونو پای ته رسولو لپاره د لا پرمختگ هيلې بڼې. نوموړي دا څرگندونې په دوحه کې له طالبانو سره د دوه ورځنيو خپلمنځي خبرو تر پای رسېدو او د يوه هوکړه ليک تر خپرولو وروسته کړې دي. زلي خليلزاد په يوه ټوېټ کې ويلي: " اوس نيمه شپه ده او د سولې بين الافغاني کنفرانس په مثبت فضا کې پای ته ورسېد. زه ټولو گډونوالو، د افغاني ټولنې د ټولو نسلونو استازو، لوړ پوړو حکومتي چارواکو او طالبانو ته د گډ تفاهم موندلو مبارکي واييم. زه د قطر او آلمان څخه د دې کنفرانس د تنظيمولو مننه کوم."

افغان حکومت هم په دوحه کې بين الافغاني ناستې د گډې اعلاميې هر کلی وکړ. ولسمشرۍ ماڼۍ وايي د دې غونډې پايله مثبتې وه او تمه ده چې تر سپټمبر مياشتې د حکومت او طالبانو تر منځ هم رسمي خبرې پيل شي.

د قطر بين الافغاني غونډې پايلو ته په کتو، افغان چارواکي تمه لري چې تر يوې نيمې مياشتې د دواړو لورو تر منځ هم رسمي خبرې پيل شي.

د ولسمشر محمد اشرف غني وياند صديق صديقي په يوه خبرې کنفرانس کې وويل: افغان حکومت د سولې د خبرو په اړه په بشپړ ډول په جريان کې دی. د ده په وينا د سولې روانې خبرې او هڅې له بل هر وخته رغونکي دي.

د طالبانو د سياسي دفتر وياند سهيل شاهين له بي بي سي سره په خبرو کې وويل: چې دا غير رسمي غونډه وه ټولو گډونوالو په انفرادي توگه په غونډه کې گډون کړی وو. هر يوه په شخصي ډول باندې په افغانستان کې د شته ناورين د ختم او سولې ته د رسېدو په پار خپل نظرونه څرگند کړل او زموږ رسمي موقف په افغانستان کې د جگړې ختم او دايمي سولې ته رسېدل دي.

## پرېکړه لیک ته لنډه کتنه

د دوحې دوه ورځنۍ ناستې پرېکړه لیک ۹ مادې درلودې چې په دې پرېکړه لیک کې د خبرو د تداوم پر ضرورت په داسې حال کې ټینګار شوی دی چې د امریکا او طالبانو ترمنځ مخامخ خبرې اترې دوام لري. دغه راز په دغه پرېکړه لیک کې پر دې هم ټینګار شوی چې په افغانستان کې تلپاتې سراسري او باعزته سولې ته د رسېدو لاره «ټول شموله بین الافغاني مذاکرات» دي.

د دې ترڅنګ په دغه پرېکړه لیک کې یو شمېر مهم نکات چې په تېرو بین الافغاني مذاکراتو کې ورته کمه توجه شوې وه، هغه په لاندې ډول دي:

### 1- د نرمې ژبې کارول

که څه هم د دوحې د بین الافغاني خبرو اترو ناستې وړاندې، د بېلابېلو لوریو او د سولې فعالینو له خوا له افغان طالبانو او افغان حکومت غوښتنه شوې وه، چې د یو بل پرضد جنګي پروپاګنده تم او پرځای یې د یو بل پر وړاندې نرمه ژبه وکاروي، څو مخامخ خبرو اترو ته زمینه مساعده شي، خو دغه غوښتنې تر ډېره ونه منل شوې.

خو اوس مهال دا لومړی ځل دی، چې افغان طالبانو او افغان سیاستوالو په یوه پرېکړه لیک کې د بین الافغاني خبرو اترو ته د لارې هوارولو په موخه په رسمي بیانونو کې د یو بل پرضد د نرمې ژبې پر استعمالولو ټینګار کړی.

### 2- د تاوتریخوالي پر کمولو ټینګار

په تېرو اتلسو کلونو کې ډېره تاوان عام المنفعه بنسټونو او عامو وګړو ته رسېدلې ده. د ملګرو ملتونو د 2017 م کال راپور له مخې له ۲۰۰۹ م کال څخه تر اوسه پورې ۷۰۱۸۸ ملکيانو ته مرګ ژوبله اوښتې او دا په دې وروستیو کلونو کې د نورو کلونو په پرتله تر ټولو زیات ارقام دي.

له دې ناستې څخه وړاندې بېلابېلو لوریو لکه یوناما ادارې له دواړو لوریو څو ځله غوښتنه کړې وه چې د جګړې پر مهال د عامو وګړو د سر او مال خونديتوب ته پاملرنه وکړي همدارنګه د عامن المنفعه بنسټونو او بنديانو وضعیت ته هم توجه وکړي.

اوس مهال دا لومړی ځل دی چې د افغان سیاسيونو او افغان طالبانو په یوه پرېکړه لیک کې د سپین ږيرو، معيوبو او ناروغو بنديانو بې قيد او شرطه خوشي کول، د عام المنفعه بنسټونو لکه، د ديني او مذهبي مرکزونو، روغتونونو، بازارونو، د اوبو بندونو او کارځایونو د امنیت تضمین، د ملکي خلکو د عزت، ژوند،

مال او کورونو ساتنې ته ژمنتيا، او ملكي تلفات د صفر كچې ته رابښكته كولو باندې توافق شوی او ټينگار شوی دی.

### 3- د ديني او مذهبي اقليتونو د حقوقو تامين

په افغانستان کې ځيني اقليتونه اوسېږي. که څه هم په تېرو حکومتونو کې د دوی حقوقو ته خاصه توجه شوې ده او د ملي يووالي حکومت هم د اقليتونو حقوقو ته ځانگړې توجه کړې ده او سیک او هندو اقليتونو ته يې په پارلمان کې يو چوکۍ هم ځانگړې کړه؛ خو بيا هم د يادولو وړ ده چې ديني او مذهبي اقليتونه د روان امنيتي وضعيت څخه اغېزمن شوي دي. د دې ترڅنگ د افغان طالبانو د امارت پر مهال له يو شمېر ديني اقليتونو سره مناسب چلند نه و خپل شوی. له همدې ځايه په هېواد کې اقليتي لږه کۍ د سولې د روانو خبرو اترو پر مهال له يو شمېر اندېښنو سره مخ دي. د دې غوندې په پرېکړه لیک کې هم د اقليتونو ديني او مذهبي حقوقو ته د درناوي او ساتنې يادونه شوې، چې دا بيا د اقليتونو د حقونو په خونديتوب کې يو ښه پرمختگ گڼلای شو.

### 4- سولې ته د رسېدو لار (نقشه)

د ملي يووالي حکومت په لومړيو کې افغان حکومت د سيمې په کچه د افغان سولې په تړاو د اجماع جوړولو له بېلابېلو هڅو وروسته، د " کابل پروسې " تر نوم لاندې نړيوالو کنفرانسونو لړۍ پيل کړه. د افغان حکومت په نوبت او مشرۍ د دغې پيل شوې پروسې مديريت او د پرېکړو عملي کول د افغان حکومت په لاس کې وو. د دې لړۍ په دويمه غونډه کې افغان ولسمشر اووه ټکي سولې ته د رسېدو په پار وضع کړل چې لومړی د سياسي او حقوقي چوکاټ وضع کول، د افغانستان دولت په رسميت پېژندل، د ټولو اتباعو په تېره د پخلا کېدونکيو طالبانو د امنيت تامين لپاره تدابير نيول، د اقتصاد او ټولنيز پرمختگ لپاره د پروگرامونو پلي کول، د سولې لپاره د نړيوالو ملاتړ جلبول او د يوه جامع تطبيقي چوکاټ له لارې بېرني، لنډمهال، او اوږدمهاله شرايطو اهداف ټاکل او په دې ټولو برخو کې د پرمختگ د څارنې او ارزونې يو مؤثر مېکانيزم رامنځته کول، چې له طالبانو سره د سولې د خبرو اترو يا سولې ته د رسېدو د لار (نقشې) په توگه ياد کړل.

خو له افغان طالبانو سره د بين الافغاني خبرو اترو او پرېکړه لیکونو کې تر اوسه پورې سولې ته د رسېدو "طرحه" نه وه وړاندې شوې خو اوسمهال دا لومړی ځل دی، چې افغان طالبانو او افغان سياستوالو په يوه پرېکړه لیک کې سولې ته د رسېدو طرحه وړاندې کړه.

د بين الافغاني خبرو اترو ته د لارې هوارولو په موخه په افغانستان کې پر اسلامي نظام توافق، سراسري سولې ته د رسېدو د پيل په شرايطو او عملي کېدو ټينگار، د سولې تړون د موادو پر پلې کېدو او څارنه، د بنيادي بنسټونو، دفاعی او نورو ملی نهادونو چې د ټولو افغانانو ملکيت دی، دسولې له توافق څخه وروسته په اړيني اصلاح خونديتوب او غښتلتيا، د افغان کډوالو او د جنگ له کبله د داخلي بيخايه شويو کورنيو خپلو سيمو ته پر بيرته ستندلو، د مرستندويه هېوادونو سره د سولې د تړون وروسته د مرستو د نوې همکارۍ او اړيکو پر شرايطو، د افغانستان په اړه نړيوال کنفرانس کې د نړيوالو ضمانتونو سره د افغانستان د سولې پر توافقاتو تائيد، په نړيوال کنفرانس کې د سيمې، گاونډيو او نورو هيوادونو له لوري په افغانستان کې د نه لاسوهنې ژمنې او توافق باندي ټينگار شوی دی.

همدارنگه څو مياشتې وړاندې (د ۱۳۹۷ هـ ش کال د سلواغې په ۱۶ مه او ۱۷ مه نېټه) چې د روسيې په پلازمېنه مسکو کې په لومړي ځل د افغان سياسيونو او افغان طالبانو ترمنځ مخامخ خبرې پيل شوې او په پايله کې يې پرېکړه لیک خپور کړ چې د دې پرېکړه لیک نه هم بشپړ ملاتړ شوی دی. او ټولو گډونوالو په يوه خوله له اسلامي کنفرانس، د ملگرو ملتونو له سازمان، امنيت شورا، اروپايي ټولنې او ټولو گاونډيو هېوادونو څخه غوښتنه وکړه چې د سولې په اړه د دوحي د بين الافغاني ناستې پرېکړې تائيد او ملاتړ يې وکړي.

## پايله

د دوحي د بين الافغاني خبرو اترو ناسته د افغان طالبانو او امريکا ترمنځ د خبرو اترو د اووم پړاو پرمهال يو ښه پرمختگ وو، چې د هېواد دننه او بهر د بېلابېلو لوريو له خوا يې هرکلی وشو او د افغان سولې په تړاو هيلې يو ځل بيا راژوندۍ کړې.

د دې ترڅنگ، د افغان طالبانو، افغان حکومت، او يو شمېر نورو هېوادونو غبرگونونو ته په کتلو هيله شته، چې دغه ناسته به هم په راتلونکي کې د افغان حکومت او افغان طالبانو ترمنځ مخامخ خبرو اترو ته لاره پرانيزي.



همدا راز په دې غونډه کې په هغه نقاطو چې مخکې به پرې اختلاف نظر وؤ اوس افغان طالبان او افغان سياسيون نسبي هوکړې ته رسېدلې دي چې هغه په افغانستان کې د اسلامي ارزښتونو او بشري حقونو پر خونديتوب، د سولې لپاره د خبرو پر دوام ټينگار، د جگړې پر ښکېلو غاړو د سختې ژبې د نه کارولو غبر، پر ملکي تاسيساتو او ولسي ځايونو د بريدونو نه ترسره کولو او په ټوله کې د تاوتريخوالي د کمولو غوښتنه شوې ده.

په مسکو کې د افغان سولې په تړاو لومړی تر سره شوې بين الافغاني ناسته او اوس په قطر کې تر سره شوې ناسته هغه څه دي چې په افغانستان کې يې د دايمي سولې راتگ د افغانانو په زړونو کې هيلې راتوکولې دي نو له همدې امله افغانان د دواړو لوريو نه غوښتنه کوي چې تر اوسه پورې يې په کوم شي نسبي توافق کړی دی هغې ته بايد پابند پاتې شي او د تطبيق لپاره يې هڅې وکړي؛ تر څو په افغانستان کې د دايمي سولې راتلو ته زمينه برابره شي او په دې سره وکولای شو چې په نېردي راتلونکې کې يو باثباته او پر خپلو پښو ولاړ افغانستان ولرو.



ارتباط با ما:

ایمیل: [csrskabul@gmail.com](mailto:csrskabul@gmail.com) - [info@csrskabul.com](mailto:info@csrskabul.com)

ویب‌سایت: [www.csrskabul.com](http://www.csrskabul.com) - [www.csrskabul.af](http://www.csrskabul.af)

شماره تماس دفتر: (+93) 202564049 - (+93) 784089590 (0)

لطفا نظریات و پیشنهادات خود را جهت بهبود مطالب این نشریه به ما ارسال دارید.